

Пірожык, С. Ад літаратурных радкоў – да сэрца чытачоў / Святлана Пірожык // Кобрынскі веснік. – 2023. – 25 лютага (№ 15). – С. 4.

У Кобрынскай цэнтральнай раённай бібліятэцы дзейнічае кніжная выстава «Ад літаратурных радкоў - да сэрцаў чытачоў».

Ад літаратурных радкоў – да сэрца чытачоў

Наша родная мова прыгожая, мілагучная, мяккая і ў той жа час яскравая, звонкая, моцная. На кожны выпадак знойдзецца ў ёй і патрэбнае слова, і трапны фразеалагізм. Але зараз беларускую мову ўсё радзей чуеш на вуліцах...

Каб прывіць чытачам цікавасць і любоў да яе, у Кобрынскай цэнтральнай раённай бібліятэцы дзейнічае кніжная выстава «Ад літаратурных радкоў - да сэрцаў чытачоў», якая складаецца з трох раздзелаў. У першым раздзеле «Сузор'е юбілейных кніг» змешчаны юбілейныя кнігі, якія сёлета адзначаюць знакавыя даты са дня свайго існавання. Самым старым дыданнем з'яўляецца «Песня пра зубра» Міколы Гусоўскага. Паэма напісана 495 гадоў таму. Для наведвальнікаў прадстаўлены літаратурныя творы «Хам» Элізы Ажэшкі (135 гадоў), «Жалейка» Янкі Купалы (115 гадоў), «Дрыгва» Вінцэнта Дуніна-Марцінкевіча (105 гадоў), «Новая зямля» Якуба Коласа (100 гадоў) і іншыя.

Другі раздзел выставы «Эталоны мастацкага слова» знаёміць з жыццём і творчасцю

пісьменнікаў, якія ўзнагароджаны нацыянальнай літаратурнай прэміяй. Кніга літаратуразнаўцы Дзяніса Марціновіча «Жанчыны ў жыцці Уладзіміра Караткевіча» адрасуецца ўсім, хто цікавіцца беларускай літаратурай, постаццю Уладзіміра Караткевіча і ўплывам жанчын на творчасць пісьменніка. Прадстаўлены творы лаўрэатаў літаратурнай прэміі імя Уладзіміра Калеснікі: «Росная трава» Уладзіміра Лебедзева, «Яблычны спас» Анатоля Галушкі, «Анёл над Брэстам: вянок санетаў» Георгія Тамашэвіча, «Пушчанскія дзівы» Анатоля і Васіля Дэбіш, «Разламашкі майстра Люфта» Кацярыны Мядзведзевай.

«Новыя аўтары і новыя кнігі» - так завецца трэці раздзел выставы. Прадстаўленыя ў ім матэрыялы пазнаёмяць чытача з новымі, малазнаёмымі, арыгінальнымі і цікавымі творами, такімі, як «А на беразе тым...» Яўгена Хвалея, «Вершнікі на дарозе» Маргарыты Латышкевіч, «Вандроўнае шчасце» Кастуся Кірыенкі, «Нязваныя госці» Аляксея Якімовіча, «Праўда жыве пасярэдзіне» Уладзіміра Гніламедава.

Цэнтральная раённая бібліятэка запрашае наведаць выставу, выбраць кнігу на роднай мове па душы.

Святлана ПІРОЖЫК,

метадыст аддзела бібліятэчнага маркетынгу

цэнтральнай раённай бібліятэкі.